

రామయ్యకు స్వర్ణ పుష్పార్చన



రామయ్యకు నిత్య కల్యాణం నిర్వహిస్తున్న అర్చకులు

భద్రాచలం, డిసెంబర్ 10: భద్రాచలం దివ్య క్షేత్రంలోని అంతరాల యంలో మూలవరులకు అర్చకులు ఆదివారం 108 స్వర్ణ పుష్పాలతో అర్చన చేశారు. మూలవరులకు ఉదయం ప్రత్యేక అభిషేకం నిర్వహించారు. తెల్లవారుజామున ఆలయ తలుపులు తెరిచి స్వామి వారికి సుప్రభాతం పలికారు. ఆరాధన, ఆరగింపు, సేవాకాలం, నిత్య పూజలు, నిత్య హోమాలు, నిత్య బలి హరణం తదితర కార్యక్రమాలను భక్తి ప్రపత్తులతో జరిపారు. స్వామి వారి నిత్య కల్యాణ మూర్తులకు బేదా మండపంలో సంప్రదాయబద్ధంగా కల్యాణం నిర్వహించారు. భక్తులకు ప్రసాదాలు, శేష వస్త్రాలను అందజేశారు.

మంత్రి పొంగులేటిని కలిసిన పీవో



మంత్రి పొంగులేటికి జ్ఞాపిక అందిస్తున్న పీవో ప్రతీక జైన్

భద్రాచలం, డిసెంబర్ 10: భద్రాచలం రామయ్యను దర్శించుకునేందుకు సారపాకలోని ఐటీసీ పీఎన్పీడి గెస్ట్ హౌస్ కు చేరుకున్న రాష్ట్ర రెవెన్యూ, సమాచార శాఖ మంత్రి పొంగులేటి శ్రీనివాసరెడ్డిని ఐటీసీ పీవో ప్రతీక జైన్ ఆదివారం సాయంత్రం మర్యాదపూర్వకంగా కలుసుకున్నారు. గిరిజన దేవతల జ్ఞాపికను అందించారు.

ఎమ్మెల్యే వెంకట్రావుకు శుభాకాంక్షలు



ఎమ్మెల్యేకు శుభాకాంక్షలు తెలుపుతున్న నాయకులు

భద్రాచలం, డిసెంబర్ 10: ఎమ్మెల్యే డాక్టర్ తెల్లం వెంకట్రావుకు ఆదివాసీ టీచర్స్ అసోసియేషన్ (ఏటీఏ) రాష్ట్ర అధ్యక్షుడు కల్లూరి జయబాబు, ఉపాధ్యక్షుడు సోయం కామరాజు తదితరులు ఆదివారం భద్రాచలంలో పుష్పగుచ్ఛం అందించి శుభాకాంక్షలు తెలిపారు. జిల్లా ప్రధాన కార్యదర్శి నూప సీతయ్య, నాయకులు సోయం హనుమంతరావు, కొమరం నాగయ్య, ఎంకావో సున్నం సమ్యయ్య తదితరులు పాల్గొన్నారు.

అయ్యప్ప మహాపడిపూజ



మహాపడిపూజలో దయాకరచారి దంపతులు

అళ్ళపల్లి, డిసెంబర్ 10: మండలంలోని మర్రోడు గ్రామంలో దయాకర చారి-లక్ష్మీప్రసన్న దంపతుల ఆధ్వర్యంలో ఆదివారం అయ్యప్ప స్వామి మహా పడిపూజ జరిగింది. దీనిని నటరాజ్ గురుస్వామి నిర్వహించారు. గురు స్వాములు మల్లికార్జున్, రాము, శ్రీను, సుబ్బారావు, వెంకటేశ్వర్లు, బాలరాజు, నవీన్, వినోద్ తదితరులు పాల్గొన్నారు.

నేడు ఏకాదశి రుద్రాభిషేకం

భద్రాచలం, డిసెంబర్ 10: భద్రాచలం సీతారామచంద్ర స్వామి దేవస్థానానికి అనుబంధంగా గల కాశీ అన్నపూర్ణ సమేత విశ్వేశ్వరాలయంలో కార్తీక మాసం చివరి సోమవారం ప్రత్యేక పూజలు నిర్వహించనున్నట్లు దేవస్థానం కార్యనిర్వహణాధికారి ఎల్.రమాదేవి ఓ ప్రకటనలో తెలిపారు. ఉదయం మహాన్యాస పూర్వక ఏకాదశి రుద్రాభిషేకం, లక్ష్మీ బిల్వార్చన, సాయంకాలం నీరాజన మంత్ర పుష్పం ఉంటాయని వివరించారు.

రామయ్యను దర్శించుకున్న మంత్రులు



బూర్గంపహాడ: పోలీసుల గౌరవ వందనం స్వీకరిస్తున్న డిప్యూటీ సీఎం

భద్రాచలం, డిసెంబర్ 10: భద్రాచలం సీతారామ చంద్రస్వామిని డిప్యూటీ సీఎం మల్లు భట్టి విక్రమార్క, రెవెన్యూ-సమాచార శాఖల మంత్రి పొంగులేటి శ్రీనివాసరెడ్డి, వ్యవసాయ శాఖ మంత్రి తుమ్మల నాగేశ్వర రావు ఆదివారం రాత్రి దర్శించుకున్నారు. వారికి ఆలయ అధికారులు, అర్చకులు ఆలయ మర్యాదలతో స్వాగతం పలికారు. డిప్యూటీ సీఎం, మంత్రులు ముందుగా ధ్వజ స్తంభం వద్ద నమస్కరించుకుని, అంతరాలయంలోని మూలవరుల వద్ద ప్రత్యేక

పూజలు చేశారు. ఆలయ ప్రాంగణంలోని భద్రుని కోవెలను, లక్ష్మీతాయారమ్మను, ఆంజనేయ స్వామిని దర్శించుకున్నారు. వారికి అమ్మవారి సన్నిధిలో అర్చకులు వేదాశీర్షనం, ప్రసాదాలు, శేష వస్త్రాలను అందజేశారు. భద్రాచలం తాజా మాజీ ఎమ్మెల్యే పాదెం వీరయ్య, ఎమ్మెల్యేలు పాయం వెంకటేశ్వర్లు, జారో ఆది నారాయణ, మాజీ ఎమ్మెల్యే బాలసాని లక్ష్మీనారాయణ, దేవస్థానం ఈవో రమాదేవి పాల్గొన్నారు. భద్రాచలం వస్తున్న మంత్రులకు బ్రిడ్జి సెంటర్ వద్ద కాంగ్రెస్



మంత్రి పొంగులేటికి పుష్పగుచ్ఛం ఇస్తున్న కలెక్టర్

నాయకులు ఘన స్వాగతం పలికారు. **మంత్రులకు కలెక్టర్ స్వాగతం** బూర్గంపహాడ, డిసెంబర్ 10: మంత్రులుగా బాధ్యతలు చేపట్టిన తర్వాత జిల్లాకు వచ్చిన మల్లు భట్టి విక్రమార్క (డిప్యూటీ సీఎం), తుమ్మల నాగేశ్వరరావు, పొంగులేటి శ్రీనివాసరెడ్డికి సారపాక ఐటీసీ విశ్రాంతి గృహం వద్ద కలెక్టర్ డాక్టర్ ప్రియాంక ఆల స్వాగతం పలికారు. పోలీసుల నుంచి డిప్యూటీ సీఎం భట్టి విక్రమార్క గౌరవ వందనం స్వీకరించారు.

టీబీజీకేఎస్ తోనే సింగరేణి కార్మిక సంక్షేమం

మణుగూరు టౌన్, డిసెంబర్ 10: సింగరేణి కార్మికుల సంక్షేమమే ధ్యేయంగా టీబీజీకేఎస్ పనిచేస్తున్నదని మణుగూరు ఏరియా బ్రాంచి ఉపాధ్యక్షుడు వూకంటి ప్రభాకర్ రావు అన్నారు. ఆయన ఆదివారం పీవీ కాలనీలోని జయశంకర్ సార్ టీబీజీకేఎస్ కార్యాలయంలో ముఖ్య కార్యకర్తల సమావేశంలో మాట్లాడారు. ఏబీ యూసీ, ఐఎన్టీయూసీ పోగొట్టిన వారసత్వ ఉద్యోగాలు, ఇతర అనేక హక్కులను టీబీజీకేఎస్ తిరిగి సాధించిందని చెప్పారు. కార్మిక గొంతుగా నిలిచిన టీబీజీకేఎస్ ను అఖండ మెజార్టీతో గెలిపించాలని కోరారు. కేంద్ర డిప్యూటీ జనరల్ సెక్రటరీ అబ్దుల్



మాట్లాడుతున్న ప్రభాకర్ రావు

రమాఫ్, నాయకులు వీరభద్రయ్య, కాపా శివాజీ, సిహెచ్.వెంకటేశ్వరరెడ్డి, రమేష్, టంగుటూరి శ్రీనివాస్, బానోత్ కృష్ణ తదితరులు పాల్గొన్నారు.

కారుణ్య నియామక పత్రాలు ఇవ్వాలని వినతి

కొత్తగూడెం టౌన్, డిసెంబర్ 10: అన్ని అర్హతలు ఉన్నా తాము ఎనిమిదేళ్ల నుంచి జడ్చీ కారుణ నియామకాలకు నోచు కోలేకపోతున్నామని, వెంటనే తమకు ఉద్యోగాలు ఇవ్వాలని ఆదివారం కొత్తగూడెంలో మంత్రులు భట్టి విక్రమార్క, తుమ్మల నాగేశ్వరరావు, పొంగులేటి శ్రీనివాసరెడ్డికి చలువురు వినతిపత్రం ఇచ్చారు. జిల్లాలో 14 పోస్టులు ఉన్నాయని చెప్పారు.

వైభవంగా పంబా హోరట్ ఉత్సవం



అయ్యప్ప స్వామిని ఊరేగింపుగా తీసుకెళ్తున్న భక్తులు

భద్రాచలం, డిసెంబర్ 10: స్థానిక బ్రిడ్జి సెంటర్ లో గల అయ్యప్ప స్వామి ఆలయంలో భక్తులు ఆదివారం పంబా హోరట్ ఉత్సవాన్ని వైభవంగా నిర్వహించారు. ఉదయం స్వామి వారిని రథంపై గోదావరి నది వద్దకు ఊరేగించారు. స్వామి వారికి గోదావరి జలాలు, పాలు, తేనె, నెయ్యి, పంచదార, పండ్ల రసాలు, సుగంధ ద్రవ్యాలతో అభిషేకం చేశారు. ఆ తర్వాత స్వామి వారిని ఆలయానికి తీసుకొచ్చి ప్రత్యేక పూజలు చేశారు.

కేసీఆర్ కోలుకోవాలని పూజలు

దుమ్ముగూడెం, డిసెంబర్ 10: మాజీ సీఎం కేసీఆర్ త్వరగా కోలుకోవాలని కోరుతూ మండలంలోని నరసాపురం గ్రామంలో గల అరుణాచలం ఆలయంలో బీఆర్ఎస్ నాయకులు ఆదివారం పూజలు చేశారు. కాల్య పూర్ణయ్య, దామెల్ల శ్రీనివాసరావు, జెట్టి రామకృష్ణ, సుంకరి రామకృష్ణ, రాయ పూడి శ్రావణ్, అనిల్, కృష్ణంరాజు, బుయిన వంశీ, పిట్టా పూర్ణయ్య, సకినాల భరత్ పాల్గొన్నారు.

రైతులను ఆదుకోవాలని ర్యాలీ



ర్యాలీలో ఏకవేంఎస్ నాయకులు

గుండా, డిసెంబర్ 10: తుపాన్ తో పంట కోల్పోయిన రైతులను రాష్ట్ర ప్రభుత్వం ఆదుకోవాలని కోరుతూ ఏకవేంఎస్ ఆధ్వర్యంలో ఆదివారం గుండాలలో ర్యాలీ జరిగింది. నాయకులు సత్యం, సీతారాములు, నరేష్, రవి, రంగయ్య, లాలయ్య, అజ్జర్, సత్యనారాయణ, సారన్న, రియాజ్ తదితరులు పాల్గొన్నారు.

12న 'గ్రహణమొల' పరీక్షలు

కొత్తగూడెం ఎడ్యుకేషన్, డిసెంబర్ 10: గ్రహణ మొల, పెదవి చీలిక, అంగిలి చీలిక పిల్లలకు ఉచిత ఆపరేషన్లు నిర్వహించేందుకు ఈ నెల 12న కొత్తగూడెం రైటర్ బస్ స్టాప్ లోని భవిత కేంద్రంలో స్ట్రీనింగ్ టెస్టులు నిర్వహిస్తామని డీఈవో వెంకటేశ్వరాచారి ఆదివారం ఓ ప్రకటనలో తెలిపారు. సమగ్ర శిక్ష అధ్వర్యంలో హైదరాబాద్ లోని బసవతారకం ఇండో ఆమెరికన్ క్యాన్సర్ హాస్పిటల్ లో శస్త్రచికిత్సలు ఉంటాయన్నారు. వివరాలకు 98487 86166లో సంప్రదించాలని కోరారు.

నేడు గణేష్ టెంపుల్ లో రుద్రాభిషేకం

కొత్తగూడెం టౌన్, డిసెంబర్ 10: పట్టణంలోని ఎంజీరోడ్ విజయ విఘ్నేశ్వరస్వామి ఆలయంలో సోమవారం ఉదయం మాసశివరాత్రి సందర్భంగా మహాన్యాసపూర్వక ఏకాదశ రుద్రాభిషేకం, రుద్రహోమం నిర్వహిస్తున్నట్లు ఆలయ ఈవో సులోచన ఆదివారం ఒక ప్రకటనలో తెలిపారు. రాత్రి గంగా స్వర్ణ దుర్గా సమేత దుర్గామల్లేశ్వరస్వామి కల్యాణం చేపడతామన్నారు. అనంతరం భక్తులకు అన్నప్రసాద వితరణ ఉంటుందన్నారు. భక్తులు ఆలయానికి విచ్చేయాలని కోరారు.

వస్త్ర దుకాణంలో చోరీ

భద్రాచలం, డిసెంబర్ 10: స్థానిక చర్చి రోడ్డు లోని వస్త్ర దుకాణం(జేఆర్ ప్యాషన్స్)లో శనివారం రాత్రి చోరీ జరిగింది. ఆదివారం ఉదయం దీనిని స్థానికులు గమనించి, దుకాణం యజమానికి తెలిపారు. సుమారు రూ.5లక్షల విలువైన వస్త్రాలు చోరీ అయినట్లుగా యజమాని గుర్తించారు. ఆయన ఫిర్యాదుతో పోలీసులు కేసు దర్యాప్తు చేస్తున్నారు.

నేడు మణుగూరులో 'రాజీవ్ ఆరోగ్యశ్రీ' ప్రారంభం

మణుగూరు టౌన్, డిసెంబర్ 10: రాజీవ్ ఆరోగ్యశ్రీ పథకాన్ని ఎమ్మెల్యే పాయం వెంకటేశ్వర్లు సోమవారం ఉదయం 10:30 గంటలకు స్థానిక ఏరియా ఆస్పత్రిలో ప్రారంభిస్తారని తహసీల్దార్ రాఘవరెడ్డి ఒక ప్రకటనలో తెలిపారు. మహాత్మి పథకంలో భాగంగా ఆస్పత్రి నుంచి మణుగూరు ఆర్డీసీ డిపో వరకు బస్సులో మహిళలతో కలిసి ప్రయాణిస్తారని పేర్కొన్నారు.

ఎమ్మెల్యే క్యాంప్ కార్యాలయం పరిశీలన

మణుగూరు టౌన్, డిసెంబర్ 10: మణుగూరులోని ఎమ్మెల్యే క్యాంప్ కార్యాలయాన్ని ఆదివారం ఆర్ అండ్ బీ అధికారులు పరిశీలించారు. కార్యాలయాన్ని ఈ నెల 13వ తేదీ లోపు సిద్ధం చేసి, ఎమ్మెల్యే పాయం వెంకటేశ్వర్లుకు అందిస్తామని ఆర్ అండ్ బీ ఈఈ వెంకటేశ్వరరావు చెప్పారు. కార్యాలయంలో గల ప్రభుత్వ సామగ్రి జాబితాను సిద్ధం చేస్తున్నామన్నారు.

ఎన్ఎంఎంఎస్ పరీక్ష

కొత్తగూడెం ఎడ్యుకేషన్, డిసెంబర్ 10: జిల్లా వ్యాప్తంగా ఏర్పాటు చేసిన పరీక్షా కేంద్రాల్లో ఆదివారం ప్రశాంతంగా నేపథ్ మీన్స్ కమ్ మెరిట్ స్కాలర్ షిప్ (ఎన్ఎంఎంఎస్) పరీక్ష జరిగిందని డీఈవో వెంకటేశ్వరాచారి తెలిపారు. పరీక్షకు 536 మంది విద్యార్థులు హాజరుకావాల్సి ఉండగా 523 మంది పరీక్ష రాశారు.

కారు ఢీకొని దుప్పి మృతి

పాల్వంచ, డిసెంబర్ 10: పట్టణంలోని నవభారత్ పరిశ్రమ సమీపంలో ఆదివారం రేగళ్ల అటవీ ప్రాంతంలోకి వెళ్లేందుకు రోడ్డు దాటుతున్న దుప్పిని ఓ గుర్తుతెలియని కారు ఢీకొట్టింది. ఘటనలో దుప్పి మృతిచెందింది. సమాచారం అందుకున్న అటవీశాఖ రెంజర్ అనీల్ కుమార్, బీట్ ఆఫీసర్ ఉమ ఘటనా స్థలానికి చేరుకొని దుప్పి కళేబరాన్ని పాల్వంచలోని ప్రభుత్వ పశువైద్యశాలకు తరలించారు. పోస్టుమార్టం నిర్వహించి కళేబరాన్ని అడవిలో ఖననం చేశారు.